

Nai Kalawa ni Vakabauta

YAKAVI NI SIGA TABU

Vulica Na Vuli Ni Macawa Oqo: *Filipai 2:5–11; Maciu 4:18–20; Cakacaka 9:3–6, 10–20; Joni 21:15–19; 1 Joni 3:16–18.*

Wiligusu: “Me tiko ena lomamudou na yalo oqo sa tiko talega vei Karisito Jisu, o koya ni sai tovo vata kei na Kalou, sa sega ni vakasama ni sa butako ni sa vakatauvatani kei na Kalou. A sa vakadravudravuataki Koya, ka kauta vua na itovo ni tamata dauveiqaravi, a sa caka me tautauvata kei na tamata” (*Filipai 2:5–7*).

Ena Nona biuta tu yani nai ukuuku vakalomalagi, na nodra vakarokoroko na agilosu kei na veitauraki kei na Tamana, sa dua dina na sorovaki bula vakaitamera. Sa qai lako sobu mai ko Jisu ki na vuravura ni rarawa kei na mate me rawa ni vakatakila na loloma nei Tamana, me rawai ira lesu na tamata, ka vakabulai ira. “Ena sega vakadua ni kilai na isau ni noda vakabulai me yacova ni rau sa mai tucake vata tu ena mata ni tikotiko vakaturaga ni Kalou o koya sa vakabulai kei Koya nai Vakabula. Tarava na iserau ni nodai tikotiko tawa mudu ena kauta mai na marau ki lomada, eda sa qai nanuma ni a biuta na veika kece oqo ko Jisu ena vukuda, ena Nona sa bolea me sa tawasei tani mai na Nonai tikotiko vakaturaga mai lomalagi, ka ciqoma na rarawa kei na rusa tawa mudu. Eda na qai biuta na nodai sala vakaturaga ena ruku ni yavana, ka lagata na sere, ‘Sa yaga na Lami ka vakamatei, me solia vua na kaukauwa kei nai yau, kei na vuku, kei na qaqa, kei na veidokadokai, kei na vakarokoroko, kei na vakavinavinaka’ Vakatakila 5:12.”—Ellen G. White, *The Desire of Ages*, p. 131.

Na veisorovaki e a cakava ko Jisu ena vuku ni noda bula tawa mudu e tawa wiliki rawa. Na noda talairawarawa ki na Nona veiliutaki, ciqoma na Nonai vakaro, ka duavata kei Koya ena nodra vakabulai ko ira na yali ki na Nona matanitu, ena gadrevi kina na bula e sorovaki. E dina ga ni noda vakacaboisoro ena sega ni vakatauvatani rawa kei na ka e cakava, na Nona cakacaka ni rawa yalo me baleti keda, ka vakatalega kina na tubu ni vakabauta. Ena so na gauna sa daukacivi keda na Kalou meda cakava e dua na vakacaboisoro ena Nona kauti keda tani mai na vanua eda sa vakadetaki keda tu kina ki na dua na vanua vou, ia na marau ena kauta mai e uasivi sara.

*Vulica na lesoni ni macawa qo mo vakarau kina Siga Tabu ni June 27.

Na Nona Sorovaki Koya ko Jisu ena Loloma

Ko Paula e vakayaloqaqataki keda meda “laiva” se “vakatara” se “vakadonuya” na vakanananu i Jisu me vakaitikotiko veikeda. Na ka ogo ena kauti keda ki na so na vakatataro talei. E vakacava tu na vakanananu nei Jisu? Na cava e liutaka nai vakarau ni Nona vakanananu? Na cava na ka e bibi ena Nona vakanananu?

Wilika na Filipai 2:5–11. Era vakatakila vakacava na veitikina ogo na uto ni ka e vakananuma tiko ko Karisito kei na vakarau e liutaka na Nona bula taucoko?

Ena veigauna taucoko ko Jisu e tautauvata ga kei na Kalou. E kaya kina ko Paula “ni sa tovo vata kei na Kalou, sa sega ni vakasama ni sa butako, ni sa vakatauvatani kei na Kalou” (Filipai 2:6). Na vosa “tovo vata” (form) e kau mai na vosa va-Kiriki na morphē. Ka kenai balebale, na ka vakamareqeti ni dua na ka. Na semati vata ni rua na ka e tautauvata na kedrau talei se yaga. Na SDA Bible Commentary e biuta vakaoqo: “Na ka ogo sa yaco kina ko Karisito me tautauvata kei Tamana, qai biuti Koya me cecere duadua mai na veikaukauwa tale eso. E vakabibitaka ko Paula na tikina ogo me rawa kina ni vakaraitaka sara vakamatata na titobu ni vanua beci e bolea me lako curuma.”—Volume 7, p. 154. Ni vosa tiko me baleta na Nona bula e tawa mudu, Ellen G. White e kaya, “E tu vei Karisito na bula, e ka dina, sega ni kerei, tubu ga vakataki koya.”—The Desire of Ages, p. 530.

Ko Jisu e tautauvata kei na Kalou mai na gauna tawa mudu. “A sa vakadravudravuataki Koya” Ogo talega e dua na vosa va-Kiriki ka na rawa ni kenai balebale “vakalala.” Ko Jisu e bolea me “vakadravudravuataki Koya” mai na Nona dodonu kei na Nona itutu ni tautauvata kei na Kalou, ka me taura na itovo ni tamata dauveiqaravi yalomalumulumu. Mevaka ni dauveiqaravi, sa mai vakaraitaka ki vuravura taucoko na ivunau ni loloma, ena Nona sa qai mai matanataka na ivakaraitaki ni loloma dina ena kauveilatai. Ena Nona mai solia na Nona bula me rawa nida bula me tawa mudu.

Na ka e bibi duadua ena vakanananu nei Jisu oya na Nona sorovaka na Nona bula ni lomani keda. Nai balebale dina ni muri Jisu oya eda na loloma mevaka na Nona dauloloma, veiqaravi mevaka na Nona dauveiqaravi, cakacaka mevaka na Nona daucakacaka. Nida vakatara na Yalo Tabu nei Jisu me vakalalai keda mai na bula ni nanumi koya ga vakataki koya eda na vakayalia kina eso na ka. Ko Jisu e vakayalia na ka kecega. Ia nai Vola Tabu e kaya, “O koya ogo sa vakalevulevui Koya cake kina na Kalou, a sa solia vua e dua na yaca sa uasivi cake ena yaca kecega” (Filipai 2:9).

Ko lomalagi sa tu vakarau me ciqoma na vakacaboisoro eda na cakava e vuravura. Ena tu nai soro enai lakolako, ia na lagilagi ni veiqaravi edaidai e uasiviti ira kece. Kei na reki ni bula vata kei Karisito me tawa mudu ena yaco kina me yaga nai soro eda cakava.

Na gauna cava ko sa bau vakamatea kina na au ena vukui Jisu? Na cava e kaya nai sau ni nomu taro ena nomu bula vakalotu?

Na Kaci ni Veisorovaki

Raitayaloyalotaka mada ni ko iko ko Pita kei Joni. Sa qai cadra mai na matanisi-ga ena mataka totoka oya mai Kaleli, ka vakaseavutaka yani na cagi batabata ni bogi. Na nomu vakasama sa vakadei tu ga ena dua na ka: siwa ika, vakalevu sara. Sa talekatoa tiko na siwa ena veigauna sa oti, ka ko sa vakanamata tale tiko ki na dua na siga vinaka ni siwa. Ia ena matakacaca ko sa raici Jisu na kai Nasareci ni sa basika mai. Ko sega sara tu ga ni kila ni na dua ga na gauna lekaleka sa na veisau na nomu bula. Ko sa na sega tale ni vaka e liu.

Wilika na Maciu 4:18–20. Na cava ko nanuma ni rau cakava kina ko Pita kei Joni na veisau levu me rau sa muri Karisito? Na cava e tiko ena tikina oqo e vakaraitaka ni kacivi rau ko Jisu kina dua nai naki bibi?

Mai na kosipeli nei Joni eda vulica kina ni koi rau na lewe rua oqo erau sa kila oti tiko eso na ka me baleti Jisu ka sa sivia e dua na yabaki, ia erau sega ni soli rau ki Vua. Ena tiko beka vei Karisito e dua nai vakarau ni bula vakalou, na kenai rairai, vosavosa, kei na ka beka e cakava sa vakaraitaka tiko veirau na dauqoli mai Kaleli oqo ni o Koya sa kacivi rau tiko ki na dua na veikacivi cecere vakalou. Sai koya oya na vuna e rau sa biuta kina na nodra waqa, cakacaka, kei na nodrau itikotiko me rau muri Koya, baleta ni rau sa vakila ni rau sa kacivi kina dua nai tavi bibi. Ena sega beka ni kacivi iko na Kalou mo biuta na nomu cakacaka ena gauna oqo, ia sa kacivi iko tiko ki na dua nai naki cecere, oya mo wasea na Nona loloma ka vakadinadinataka na Nona dina me vakalagilagi kina naYacana.

Vakananuma na nona kacivi ko Maciu na daukumuni vakacavacava, ena Maciu 9:9. Na cava ko raica ena tikina oqo e matalia vei iko?

Ko ira na daukumuni vakacavacava ena nodra vuravura na kai Roma, era dauvakatokai tu nira tamata butabutako baleta na nodra dauvakayagataka na nodra kaukauwa mera dauvakasosataki ira na lewe ni vanua. Era daucati ka sega ni taleitaki vei ira na Isireli. Kaya mada ko Maciu sa rogoci Jisu oti ka sa gagadre ni lomana me sa muri Koya. Ni qai veisureti ko Karisito, “Muri au mai,” e kurabui o koya ni rawa vei Karisito me ciqomi koya qai sureti koya me dua na Nona tisaipeli.

Ena noda dui vakanananu sara e loma e tiko kina e dua na vanua ena daugadreja tu me vakatawani vakadodonu e dua na ka e uasivi cake ena bula. Oikeda talega eda gadreja e dua na ka me vakaibalebale ena noda bula, me ka vinaka, ka inaki cecere. Ena gauna oqo, sa kacivi keda tiko ko Karisito mevakataki Maciu, meda muri Koya.

Vakasamataki ira mada na tamata era biuta na veika era dautaleitaka mera muri Jisu. Na cava na vuna e muri sa dauyaga vakalevu?

Paula: Nai Yaragi Digitaki ni Kalou

Ena gauna sa ciqomi Karisito kina ko Paula, sa yaco na veisau levu ki na nona bula taucoko. Sa solia vua ko Karisito edua na bula vou. E kauti koya tani mai na vanua e dautaleitaka ki na bula e se sega ni bau vakasamataka vakadua. Ena Nona veiliutaki na Yalo Tabu sa rawa kina vei Paula me vunautaka na Vosa ni Kalou vei ira na udolu ena veivanua ena bati ni Wasa Veimama. Na nona vakadinadina e veisautaka vakadua na itukutuku ni veitabagauna ni Lotu Vakarisito kei vuravura.

Wilika na Cakacaka 9:3–6, 10–20. Na cava era vakatakila na veitiki-na oqo ni tiko Jisu nai naki vakalou me baleta na bula nei Paula?

Sa dauvakavuqa na Nona dau digitaki ira na tamata era sega tu ni dauvakabauti ko Jisu mera nonai vakadinadina. Vakasamataki koya mada na daucurumi tevororo, yalewa ni Samaria, yalewa dautagane, daukumuni vakacavacava, rau na dauqoli ni Kaleli, ia oqo o koya ka dauvakararawataki ira na Lotu Vakarisito. Ko ira kece oqo sa veisautaki ira na loloma, era sa qai vakatalai mera laki talanoataka na ka sa cakava ki na nodra bula ko Karisito. Ena marau ni lomadra era sa sega ni ceguoca ena nodra talanoataka tiko na ka sa cakava vei ira ko Karisito. Sa dredre mera kinoca ka ra sa via wasea tiko ga.

Vakatauvatana na Cakacaka 28:28–31 kei na 2 Timothy 4:5–8. Nai vakaraitaki cava eda raica ena veitikina oqo ni ko Paula e sega vakadua ni vakacauoca ki na nonai tavi ena nona solia na mona bula taucoko vei Karisito ena cakacaka ni rawa yalo?

Ni sa vakarau me mai cava na bula nei Paula, ena gauna a vesu tiko kina mai Roma, sa qai vakadeitaka ko Paula “ni sa kau na bula mai Vua na Kalou vei ira na matanitu tani ia era sa vakarogoca!” (Cakacaka 28:28). Na kenai tukutuku e kaya, ni ciqomi ira kece era sikovi koya yani qai vunautaka vei ira na Vosa (Cakacaka 28:30, 31). Ni sa mai cava na nona bula sa qai uqeti Timoci me cakava na cakacaka ni veivakalotutaki. Sa qai cavuta kina ko Paula na vosa oqo me baleti koya, “Au sa vala oti enai valu vinaka, au sa ciciva oti na cere, au sa taura matua na vakabauta” (2 Timoci 4:7).

Ena sega soti beka ni veivakauqeti na noda kacivi me vakataki Paula, na Kalou sa kacivi keda yadudua meda duavata kei Koya ena cakacaka me veisautaki vuravura. E matata oya, mai na dredre e sota kaya ena veitabagauna, (raica 2 Koronica 11:25–30), ko Paula e yalodina tikoga ki na veikacivi ni Turaga. Nai talanoa nei koya a dauvakararawataki ira na tamata ni Kalou sa laki yaco me dua e liutaka ka tutaka vakaukauwa na vakabauta ni Lotu Vakarisito, ka sa yaco me tukuniyalo kaukauwa ni ka ena rawa ni cakava na Kalou ki vua e dua sa solia vakaoti na nona bula ki na cakacaka ni turaga.

Na cava na ka e kacivi iko kina na Kalou? O cakava tiko

Na Gadrevi ni Loloma

Na loloma e dauvakatakilai ena ka eda cakava. Na noda lomani Karisito sa na uqeti keda meda na cakava e dua na ka vei ira era yali tiko. Ko Paula e vakamatatataka vei ira mai Koronica, “Ni sa rawai keitou na loloma nei Karisito” (2 Koronica 5:14). Na Lotu Vakarisito e sega walega ni noda biuta tani na veika ca me rawa kina nida vakabulai. Ko Jisu e sega ni biuta tani na veika ca mai lomalagi me rawa kina Vua na bula. E biuta tani na veika vinaka me rawa kina veikeda meda vakabulai. E sega ni sureti keda ko Jisu meda solia na noda gauna, taledi, kei nai yau ki na ka e vinakata; e sureti keda ga meda solia na noda bula ki Vua. Ena matakacaca ni ratou veitalanoa tiko kei iratou na Nona tisaipeli ena baravi mai Kaleli, sa tuvanaka sara vakamatau ko Jisu na kena gadrevi vakalevu na loloma vakalou.

Wilika na Joni 21:15–19. Na taro cava e tarogi Pita kina vakatolu ko Jisu, na cava e sauma kina ko Pita? Na cava na vuna e taroga kina vakatolu ko Jisu na taro oya?

Ko Pita a cakitaka na nona Turaga vakatolu, ko Jisu sa qai vakavuna me kaya mai vakatolu e gusuna ko Pita na nona loloma. Ena kedratou maliwa na tisaipeli, e tara cake tiko kina ko Jisu na loma dei nei Pita ni sa vosoti ena loloma vakalou ka se tiko na cakacaka e vinakata ko Jisu me cakava ena veika e vinakata.

Wilika tale na Joni 21:15–19, vakasamataka na Nona sauma ko Jisu na nona vakadeitaka ko Pita na nona lomani Karisito. Na cava e gadreva ko Jisu me cakava?

Na loloma vakalou e ka bula ka sega ni ka mate. Na loloma dina e uasivita na loma katakata, uasivita na veivakanananu totoka. E okati kina na sorosorovaki. Na loloma ena uqeti keda meda cakava e dua na ka. Ena liutaki keda meda tatara yani ki vuravura vei ira na luve ni Kalou era gadreva tu vakalevu na bula. Ena Nona kaya ko Jisu vei Pita, “vakania na Noqu Lami,” e solia tiko e dua nai vakaro kei na veivakadeitaki ni bula vakacegu. Na Turaga e veikacivi ka gadreva meda sauma ena loloma, sa qai vakayaloqaqataki Pita ni se tikoga na nonai tavi me cakava Vua, dina ga na nona madua ena vuku ni ka e cakava ena gauna e a vesu kina ko Jisu, ni a sega walega ni cakitaki Jisu, e vosa ca talega, me vaka saraga na ka a tukuna vua ko Jisu ni na cakava.

O sa vakararawataki koya tiko beka na nomu Turaga ena vuqa na gauna. O sa cakitaki Koya tiko beka vakavuqa ena nomu ivalavala. Nai tukutuku vinaka oya ni se tiko ga na loloma savu ni Kalou, ka se sega ni biuti iko na Kalou me yacova mai oqo. E se tiko e dua na vanua ena Nona cakacaka e nomu, kevaka ko vinakata.

Mevakataki Pita, ko sa bau cakitaki Jisu oti? Kevaka kina, na cava e kaya na vosa nei Jisu vei Pita, ia e kaya tiko vei iko?

Na loloma e cakacakataki

Ni sa mai cava na nodrau veitalanoa ko Jisu kei Pita, eda raica e lewe rua na tamata ni rau taubale tiko e matasawa. Ena nona roba tiko mai kina na baravi na ua, a mani tukuna sara vei Pita ko Jisu nai sau ni veivakatisaipelitaki. E vinakati Pita me kila vakamatata na cava ena sota-kaya kevaka ena ciqoma na veisureti nei Jisu me “vakani ira na sipi”

Wilika na Joni 21:18, 19. Na cava e kaya ko Jisu vei Pita ni sau ni veivakatisaipelitaki? Na cava na vuna e vakaraitaka kina ko Jisu e dua na ka me vakidacalataki Pita kina?

Ena veivosa oqo, sa tukuna tiko kina ko Karisito na mate ena lako curuma ko Pita. Na ligana ena vakatetaba ena kauveilatai, sa qai solia vei Pita na digidigi. E solia ki vua na ka e marautaka vakalevu na bula; oya na noda sa raici ira era sa rawai ki na matanitu ni Kalou. Ena siga ni Penitiko ena raici ira na lewe vuqa ni ra sa lako mai ki vei Karisito. Ena vakayacora na veicakacaka mana eso ena yaca iJisu ena matadra na lewe vuqa. Ena nona na reki tawa vakaiyalayala ni veitauraki kei Karisito ena Nona cakacaka.

Ia na galala oya ena lako vata mai kei na kenai sau. Ena gadrevi kina na isoro, ia nai soro e vinaka vakaoti. E a kerei vei Pita me vakayacora na nona digidigi ena nona raica vakarabailevu na yasana kece. Sa qai kila ko Pita ni sega tale ni dua nai soro e uasivita na duavata kei Jisu ena Nona itavi ki na vuravura oqo.

Wilika na 1 Joni 3:16–18. Na cava nai wali ni loloma e vakatakarakara walega? E vakamacalataka vakacava ko Joni na vakacaboisoro levu?

Ena gauna ni bula tawa mudu ena sega ni dua na ka eda a sa bau cakava ena rairai vaka nai soro. Na vakatoroicaketaki ni noda gauna kei na sasaga, na vakatoroicaketaki ni noda bula, ena vaka me vuabale vakalevu sara na ka ena rawati. Sa dua na ka lagilagi ni da vukica na loloma me matanataki, vukica na inakinaki me cakacakataki. Ena noda sa ciqoma na loloma vakalou ka vakuai keda mai na ka kecega ena noda tara ira yani na tani ena itavi ni vakadinadina me vaka nida mata nei Karisito, eda sa rawata nai naki ni noda bula ka vakila na marau levu e kauta mai ki veikeda. Ko Jisu e biuta sara koto vakamatau ena Nona kaya, “Kevaka dou sa kila na veika oqo, dou sa kalougata kevaka dou sa kitaka” (Joni 13:17). Na reki kei na marau levu ka sega ni vakaiyalayala ena yaco mai ena gauna eda na vakacaucautaka kina na Kalou ena ivakarau ni bula eda bulataka kei na noda wasea na Nona loloma kei na dina ki vuravura.

Ena dredre meda ciqoma na vakanananu ni tawa mudu, kevaka eda kila vakatikina tikoga na gauna. Tovelea mo raitayaloyalotaka mada na bula tawa mudu, na tawa mudu ni bula vinaka—vinaka cake mai na ka eda taukena tiko ena gauna oqo—na cava e sega kina eke?

Kuri ni Vakasama: “Ko ira e tiko vei ira na rai vakayalo enai soqosoqo lotu sa dodonu mera vakasaqara ka vakarautaka eso na ituvatuva me rawa ni ra na vakaitavitaki kina na lewe ni lotu ena cakacaka ni Kalou. Sa dauvakavuqa me sega ni daucaka tiko na ka oqo. E sega ni daumatata nai tuvatuva ka sega ni dau vakacavari sara vakavinaka ena veivanua e dodonu mera a vakaitavitaki kina na veitaledi eso. Era tiko eso era sa vakila na levu ni ka era vakayali ena vuku ni ka oqo.

“Ko ira era veiliutaki tiko ena cakacaka ni Kalou, sa dodonu mera biuta nai tuvatuva ni toso ki liu ena veigauna kece. Ena nodra ituvatuva mera soli vuli ena cakacaka ena rawa ni ra cakava na lewe ni lotu vei ira na nodra itokani kei ira era tiko veivolekati. Na cakacaka ni Kalou ena vuravura oqo ena sega ni oti rawa me yacova na gauna era sa soqoni vata mai kina ko ira na lewe ni lotu mera duavata kei ira nai talatala kei nai vakalesilesi ni lotu ena cakacaka.

“E na bula ivalavala ca e gadrevi kina na yalodina e na cakacaka vakatamata yadua. Meda solia vei ira na tamata na vosa ni bula, kakua ni waraka mera lako mai ki veikeda., me’u vosataka na vosa ena rawa ni vakayavalati ira mera cakacaka vagugumatua. Sa lailai na gauna e soli veikeda. Eda sa tiko oqo ena isauka ni vuravura tawa mudu. Sa sega tale ni dua na gauna meda vakayalia. Na veitiki ni gauna kece e koula ka dodonu me vakamareqeti. Ko cei ena vakasaqara na Kalou ena yalodina ka rawata mai Vua na kaukauwa kei na loloma me rawa kina vua me tamata daucakacaka yalodina ena rara ni veiqaravi. “Era tiko ena veisoqosoqo lotu na veitaledi kevaka era na vakayagataki vakadodonu era na yaco mera na veivuke sara vakalevu ena cakacaka oqo. Oqo e gadrevi vakalevu ena kena tarai cake na isoqosoqo lotu ka meda veiqaravi vakavinaka kina, ka vuku ena kena kilai ka vakatoroicaketaki na taledi enai soqosoqo lotu— ka me rawa ni vakatavulici me vakayagataka na Turaga.”—Ellen G. White, *Testimonies for the Church*, vol. 9, pp. 116, 117.

Taro ni Veiwasei:

- 1. Na cava na vakasama bibi ena ka e kaya tiko Ellen G. White e cake? Na kaukauwa cava ena rawa ni cakava ena nomu vakadina-dina e na soqosoqo lotu?**
- 2. E dau vakatakilai vakacava na loloma dina? Na cava nai vakatakarakara ni loloma ka lailai na ka ena cakava ki na loloma dina?**
- 3. Veitalanotaka na vakacaboisoro era cakava na tamata ki Vua na kalou, yaco me yali kina na bula. Na cava ko na rawa ni vulica mai kina?**
- 4. Vakasamataka na nomui sau ni taro ena leseni ni Siga Sade, me baleta na ka ko sorovaka ki vei Karisito. Na cava ko sorovaka? Na cava na vuna ko cakava kina? E yaga? Ko na vakamacalataka vakacava, ki vua e dua e sega ni Lotu Vakarisito, na ka ko cakava kei na vuna ko cakava kina?**

